

L-Edukazzjoni u l-impjiegi ta' l-Imqabbin bejn is-Seklu Dsatax u Għoxrin

kitba ta' Charles Farrugia B.A. (Hons.), M.A.


Wiehed mir-rizultati tal-Kostituzzjoni ta' l-1849 kien l-għoti ta' aktar responsabbiltajiet lir-Rappreżentanti Maltin. L-istess Kostituzzjoni holqot numru ta' kumitati sabiex imexxu ċerti servizzi pubbliċi. Wiehed minn dawn kien il-Kumitat għall-Edukazzjoni.¹ Izda l-akbar piż tar-rifoma edukattiva waqa' fuq il-Kanonku Pawlu Pullicino (1815-90). Pullicino kien edukatur dinamiku u ta' stoffa.² Fost ir-riformi li saru kien hemm l-introduzzjoni tas-sistema ta' klassi minflok is-sistema ta' *monitors*³, l-introduzzjoni tat-tagħlim kemm bil-Malti kif ukoll bl-Ingliż u riforma fil-kurrikulu.⁴ Minbarra li ta kontribut kbir fit-tagħlim ġewwa l-Università fejn kellu l-kariga ta' Professur tal-Pedagoġija ta' l-Iskejjel Primarji (1850-56), il-Kanonku Pullicino fetaħ diversi skejjel primarji fl-ibliet u rħula Maltin.⁵

Kien f'dan il-perijodu li nbeda l-proċess sabiex it-tfal Imqabbin ikollhom skola primarja deċenti fejn jitgħallmu. Fit-13 ta' Ottubru 1869 il-Kanonku Pullicino kiteb lis-Segretarju Prinċipali tal-Gvern, Victor Houlton, sabiex ikun jista' jhallas il-kera għal żewġ kmamar li hu kien identifika ġewwa l-Imqabba u Hal Għaxaq sabiex iservu ta' skejjel primarji fiż-żewġ irħula.⁶ Dan l-att ma kien xejn għajr mizura żgħira minn pjan aktar wiesgħa li Pullicino nieda sabiex joħloq sistema nazzjonali ta' edukazzjoni (*national system of [popular] education*).⁷

Minbarra r-rabta tiegħu ma' l-Imqabba bhala awtorità fl-edukazzjoni, il-Kanonku Pullicino kellu

rabtiet oħra ma' dan ir-rahal. Il-kappella ta' l-Adolorata kienet *jus patronatus* ta' zijuh Dr Giovanni Schembri. Mal-mewt ta' Dr Schembri l-kappella għaddiet f'idejn oħtu Marianna li kienet tiġi proprju omm il-Kanonku Pullicino. Il-mewt ta' Marianna wasslet sabiex kemm il-kappella kif ukoll l-għalqa ta' magħha magħrufa

bhala "Ta' Scamardi" jgħaddu f'idejn il-Kanonku Pawlu Pullicino.⁸ B'hekk l-obbligu ta' l-organizzazzjoni annwali tal-festa tal-Madonna tad-Duluri għadda fuqu wkoll. Fil-fatt insibu li f'Settembru 1869, il-Kanonku Pullicino hallas 2 skudi u 4 tari sabiex saret il-festa tal-Madonna tad-Duluri.⁹ Din il-festa kienet issir kull sena f'Settembru u kienet ferm popolari mhux biss fl-Imqabba iżda wkoll fl-irħula tal-madwar. Dan peress li fil-festa kien jitqassam ammont ta' ħobż lill-foqra ta' l-Imqabba,



Ċertifikat mogħti lil Gio Maria Mallia mill-iskola Primarja ta' l-Imqabba fl-1891.

1. J. Zammit Mangion, 'Education in Malta' (Malta 1992), 19.
2. Pawlu Pullicino tweiled fil-15 ta' Awissu 1815. Fl-1850 inhatar Direttur ta' l-Edukazzjoni Primarja, kariga li zamm sa l-1880. Hu introduċa t-taħriġ għall-għalliema, sistema mifruxa ta' skejjel primarji u l-iskejjel ta' bil-lejl. Fl-24 ta' Mejju 1850 il-Kanonku Pullicino nhatar Professur u spettur Prinċipali tat-tagħlim Primarju.
3. Il-Monitorial School kienet tikkonsisti f'sala kbira li jkollha l-istudenti kollha ta' l-iskola fiha bis-surmast li jzomm superviżjoni fuq numru ta' *monitors* (studenti akbar u mharrġa) sabiex jgħallmu lill-grupp kollu.
4. Zammit Mangion, *op. cit.*, 20.
5. J.J. Camilleri, 'Can. P. Pullicino - His life and place in the History of Local Educational Development' (Tezi tal-M.A., 1968).
6. NAM, CSG01-6548/1896.
7. Zammit Mangion, *op. cit.*, 21.
8. Informazzjoni mgħoddija minn Philip Pullicino fis-7 ta' April 1988.
9. L-ispejjeż kienu dawn: 5 skudi lil Dun Ġużepp Galea tal-funzjoni, aktar minn 6 skudi għall-munizzjon għan-nar, 3.9 skudi għall-illuminazzjoni u sparar ta' bombi. Ma' dawn kien hemm ukoll skud u 3 tari għas-sagrigan, 3 tari għal dak li jdoqq il-qniepen, skud u 3 tari taż-żejt tal-lampi u skud u 3 tari għal erba' xemgħat ta' ratal il-wahda.


Żurrieq u Qrendi.¹⁰ Din id-drawwa żgur li wasslet sabiex il-Kanonku Pullicino jikseb popolarità kbira fost in-nies ta' dawn l-irħula. Żgur li r-rispett ta' l-abitanti ta' dawn l-irħula kien akbar għall-qalb tajba tiegħu milli għall-kisbiet kbar li kien qed jagħmel fuq bażi nazzjonali fil-kamp edukattiv.¹¹

Il-pass li ha Pullicino sabiex jiftaħ skola primarja fl-Imqabba wassal sabiex fis-16 ta' Novembru 1869 Pullicino jirrakomanda lil Pubblio Ellul u Benedetta Pace bħala l-ewwel Surmast u Madam ta' l-iskejjel primarji ta' l-Imqabba. Dawn il-hatriet kellhom jiġu fis-seħħ fl-1 ta' Diċembru ta' l-istess sena.¹² Fil-fatt kemm Ellul kif ukoll Pace kienu maħtura b'salarju ta' £38.0s u £21.0s rispettivament.¹³ Dan kien ifisser li l-ftuħ ta' skola primarja fl-Imqabba issa kien realtà.

Fil-'Blue Books' insibu reġistrati n-numru ta'



Għoti ta' premijiet ġewwa l-iskola Primarja ta' l-Imqabba fl-1934.



studenti li kienu jattendu l-iskejjel primarji fosthom dawk ta' l-Imqabba. L-ewwel cifri għall-Imqabba huma dawk ta' l-1872. Matul dik is-sena kien hemm 70 student, 32 tifel u 38 tifla.¹⁴

Il-figuri fi graff 1 juru attendenza aktar qawwija ta' bniet milli subien. Dan m'hu sorprendenti xejn

meta wieħed iqis l-iżbilanċ bejn nisa u rġiel li jeżisti fil-popolazzjoni. Izda fattur ieħor x'aktarx kien il-fatt li s-subien kienu jinħarġu mill-iskola sabiex jgħinu lil ġenituri fix-xogħol tal-barrieri u r-raba. Izda dan l-iżbilanċ jonqos ferm sa l-1890. L-ekonomija Maltija fl-1870 u s-snin ta' wara rreġistrat żieda fil-prezzijiet u waqa' fil-pagi. Fl-1869 kien hemm il-ftuħ tal-Kanal ta' Suez li wassal għall-moviment ta' haddiema minn xogħol agrikolu għal xogħol ġewwa l-portijiet.¹⁵ Sa l-1890 is-sitwazzjoni bdiet tinbidel peress li l-attività tal-qmugħ u tal-vapur reġgħet bdiet tmajna. Il-kolera ta' l-1887 kompliet ħarbtet il-kummerċ.¹⁶ Għal xi żmien lejn l-aħħar tas-Seklu Dsatax u l-bidu tas-Seklu Għoxrin il-Gvern kellu nefqa kbira fi proġetti tiegħu u holoq xogħol ġewwa l-port u fuq proġetti pubbliċi. Izda mill-1905 'il quddiem l-attività navali naqset ferm.¹⁷ Dan wassal sabiex iż-żgħażaġħ isibu diffikultajiet fil-qasam ta' l-impjieg u kienu jaħtfu l-ewwel opportunità ta' impjieg li tfiggħ quddiem wiċċhom. Dawn il-fatturi ekonomiċi setgħu kienu wħud mir-raġunijiet għaż-żieda ta' tfal subien ġewwa l-iskola primarja ta' l-Imqabba lejn l-aħħar tal-1880.

L-iġġamjar ekonomiku kien qed jolqot ukoll fil-livell lokali u l-Imqabba ma kinitx eċċezzjoni. Dan jōħroġ minn petizzjoni interessanti ferm bid-data tas-27 ta' Jannar 1896. L-awtur ta' din il-petizzjoni

10. Fl-1890, is-sena li fiha miet il-Kanonku Pullicino, il-ktieb tal-kontijiet tal-kappella jsemmi s-somma ta' 2 skudi u 7 tari bħala l-prezz ta' 210 ratal ta' ħobż (2.5 kull ratal) sabiex jitqassmu bejn il-foqra ta' l-Imqabba, Żurrieq u Qrendi. Għal dan il-għan kienu jinħarġu kupuni apposta. Il-kupuni l-ħodor kienu jissarf u f'nofs artal u l-bojod f'ratal ħobż.

11. Pullicino, *op. cit.*

12. NAM, CSG01-6765/1869.

13. 'Blue Book' 1869, M84.


14. *Ibid.*, 1872, U2.

15. A.G. Clare, 'Features of an Island Economy' in *The British Colonial Experience 1800-1964*, ed. V. Mallia Milanes (Malta 1988), 150.

16. *Ibid.*, 151.

17. *Ibid.*, 152.

kien Giovanni Caruana mill-Imqabba li kien jahdem mad-Dipartiment tad-Dwal fit-Toroq. Hu kiteb li minhabba n-nuqqas ta' kummerċ fil-pajjiż hu kien jinsab minghajr xogħol u kien ilu f'din is-sitwazzjoni għal hames xhur. Dan minkejja li hu kien jaf sew kemm bil-Malti kif ukoll bl-Ingliż.¹⁸ Dan in-nuqqas ta' xogħol u allura nuqqas ukoll fil-qasam tax-xogħol tal-barrieri seta' wassal ukoll għal żieda fl-attendenza fl-iskejjel. L-għola ċifra ta' attendenza



Gio Maria Briffa – haddiem fix-xogħol tal-barriera.

ta' subien fl-Imqabba ntlahqet fl-1900.

F'Jannar 1896 infethu żewġ skejjel ta' bil-lejl, waħda fil-Gudja u waħda fl-Imqabba.¹⁹ Dan il-pass kien parti estensiva sabiex titwassal l-edukazzjoni qalb il-klassijiet l-aktar baxxi tas-soċjetà.²⁰


L-iskejjel fl-Imqabba mhux biss infethu iżda laħqu livell tajjeb sew. L-istat ta' l-iskejjel fl-Imqabba fl-1900 kien deskritt f'kor-

rispondenza uffiċjali bħala "one of the very best of its class".²¹ Dan kien minhabba l-attendenza pjuttost regolari. In-numru ta' studenti fl-1900 kien ta' 52 subien, 59 bniet u 22 tfal żgħar. L-iskola ta' bil-lejl kienet tilqa' 50 student ieħor.²²

Sa mill-1891 diġà kien hemm pjan ippreparat mid-Dipartiment tax-Xogħlijiet Pubbliċi sabiex tinbena skola fuq proprjetà tal-Gvern fuq art magħrufa bħala "Il Gnien tal Cmand".²³ It-talba oriġinali għall-bini ta' din l-iskola kienet saret mill-

Kappillan tal-parroċċa waqt iżjara fl-Imqabba tal-Gvernatur.²⁴

Kien żmien meta l-Kappillan kien jitkellem għan-nom t a l - k o m m u n i t à ferm aktar mil-lum. Dan aktar u aktar peress li bit-twaqqif tal-K u n s i l l i Lokali ntela vojta f'dak li hu tmexxija



Nikola Farrugia – haddiem fl-agrikoltura.

ċivili li hafna drabi kien jiġi milhuq mill-kappillan tal-parroċċa.

L-offerti pubbliċi għall-bini ta' skola primarja ġewwa l-Imqabba haġġu fit-28 ta' Mejju 1901.²⁵ Wiehed minn dawk li tefa' l-offerta approfitta ruħu mill-abbundanza ta' ġebbla tal-franka ta' kwalità tajba u talab sabiex jekk jingħata permess sabiex jaqta' l-ġebbla mill-istess post, irahhas il-prezz u l-perijodu li jieħu sabiex jibni l-iskola.²⁶ L-aħħar irtokki fuq l-iskola primarja ta' l-Imqabba kienu għandhom qed isiru fl-1910 meta intalbet l-approvazzjoni sabiex isiru passagġi quddiem il-bini ta' l-iskola.²⁷

Aktar mill-importanza ta' dawn l-iżviluppi ġewwa l-Imqabba mill-aspett infrastrutturali, l-istoriku jinterressah l-effett li dan kollu kellu fuq il-ħajja tan-nies. Il-formazzjoni edukattiva fl-aħħar kwart tas-Seklu Dsatax poggiet il-bażi għall-impjiegi matul l-ewwel kwart tas-Seklu Għoxrin. Meta wiehed jibda janalizza dan il-qasam isib li tendenza fl-Imqabba kienet li dawk bi mpieg kienu jaqgħu f'erba' kategoriji prinċipali jiġifieri dawk fil-

18. NAM, CSG02-3502/1896. "Owing to a slackness in commercial transactions prevailing locally..."

19. *Ibid.*, CSG01-14205.1897.

20. Zammit Mangion, *op. cit.*, 21.

21. NAM, CSG01-11123/1901.

22. *Ibid.*

23. Aktar qabel dan il-ġnien kien okkupat mil-Logutenent ta' l-Imqabba.

24. NAM, CSG01-11123/1901. Talba oħra sabiex it-tagħlim jiġi estiż sa Standard IV saret mill-Kappillan ta' l-Imqabba lill-Gvernatur waqt iżjara tal-Gvernatur fil-25 ta' April 1937. Ara CSG01-1321/1937.

25. *Ibid.*, 16571/1901.

26. Din kienet haġa komuni anke fil-bini tal-knisja parrokkjali meta l-ġebbla nqatgħet mill-pjazza tal-knisja li wara ssaqfet bl-arkati u ntuzat bħala ġibjun għall-ilma. Fil-fatt f'Dicembru li għadda kulhadd seta' jara din il-ġiebja fil-pjazza wara li sfrundat parti minnha.

27. NAM, CSG01-16571/1901.

barrieri tal-franka, fl-agrikoltura, fis-servizzi u dawk impjegati mal-Gvern. Fil-kumplament ta' dan l-artiklu ser naraw xi eżempji ta' kif ulied l-Imqabba kienu jgħaddu mill-bank ta' l-iskola għall-impjieg jew għal xi xogħol iehor ġewwa d-dar. L-analiżi ġiet mibnija minn fuq ir-registri ta' l-attendenza ta' l-iskola Primarja ta' l-Imqabba li frott għall-mexxejja għaqlin li dejjem kien hemm baqgħu miżmuma tajjeb u intatti.²⁸

Il-firxa ta' mpjieg ġewwa l-Imqabba lejn tmiem is-seklu 19 u l-bidu tas-seklu 20 kienet dominata minn żewġ setturi partikolari; il-qtugħ tal-ġebbla tal-franka u l-agrikoltura. Dan jōhroġ ċar mill-analiżi taċ-ċifri fir-registri ta' l-iskola primarja li jindikaw ir-raġuni għaliex it-tfal iħallu l-iskola. Dan il-fattur kien ta' bilfors jōhloq ċertu pressjoni fuq it-tagħlim ġewwa r-raħal peress li l-ġenituri kellhom inċentiv għaliex jōhroġu lill-uliedhom mill-iskola sabiex jinvolvuhom fix-xogħol tal-barriera. Minkejja dan, iċ-ċifri juru l-ftuħ ta' l-iskola primarja ġewwa l-Imqabba wassal għal ċerta mobilità soċjali għal dawk l-istudenti li kienu ambizzjużi biżżejjed. Insibu per eżempju li fil-perijodu studjat (1890-1940) kien hemm erba' studenti li saru *monitors* (speċi ta' għalliema għal dak iż-żmien). Tnejn minnhom, Francesco Vella²⁹ u Ġuzeppi Ghigo³⁰ kienu wlied tallab u haddiem fir-raba' rispettivament.

Iċ-ċifri ta' hawn fuq jindikaw li fl-1901 is-settur industrijali kien joffri l-akbar opportunità ta' impjieg għall-irġiel. Il-biċċa l-kbira tan-nisa jew ma kienx ikollhom impjieg jew kienu jinvolvu ruħhom fl-agrikoltura. Is-settur industrijali ġewwa l-Imqabba jaqbeż il-persentaġġ nazzjonali b'9%. Dan minħabba n-numru qawwi ta' 66 impjieg ġewwa l-barrieri.

L-Impjieg ta' l-Imqabbin fl-1901³¹

	Persuni	% ta' Okkupazzjoni	% ta' Popolazzjoni	% tad-Distrett ³²
PROFESSIONI				
Gvern Lokali	4			
Armata	2			
Professjoni ³³	16			
Total	22	2.1	4.7	3.6
DOMESTIKU				
Uffiċċji u Servizzi	4			
Total	4	0.3	4.3	2.7
KUMMERĊJALI				
Negożjanti u Aġenti	51			
Trasport	25			
Total	76	7.1	12.9	12.7

Interessanti wkoll kien il-fatt li fl-1901 nsibu persuna registrata li taqla' l-ghejxien tagħha mix-xogħol tan-nar. Dan jindika l-għeruf fondi li t-tradizzjoni tal-pireteknika għandha fl-Imqabba.

Fis-settur agrikolu nsibu li fl-1901 kien hemm 215-il persuna jaħdmu. Minn dawn 124 kienu rġiel u 91 nisa. Meta wiehed iqabbel iċ-ċifri ma' dawk tad-distrett u ta' nħawi oħra ta' Malta jsib affarijiet interessanti. Filwaqt li l-ammont ta' rġiel li jaħdmu r-raba' fl-Imqabba kien in-nofs tal-perċentwal f'partijiet oħra ta' Malta, il-perċentwal ta' nisa li jaħdmu fil-qasam agrikolu ġewwa l-Imqabba kien id-doppju ta' dak f'inhawi oħra. Ipoteżi li tista' tispijega dan kollu tista' tkun li l-irġiel tar-raħal kienu jqsu x-xogħol fil-barriera bħala dak primarju u fir-raba' bħala sekondarju. F'dan ix-xenarju, wiehed jista' jifhem li kien hemm bżonn aktar involviment ta' nisa f'dan il-qasam.

L-istampa li wiehed jieħu minn artiklu pubblikat fil-fuljett 'Mageos' tal-1947 hi ferm differenti.³⁴ Dan peress li f'Marzu 1940 kien hemm 249 Imqabbi

28. Dawn ir-registri jkopru l-perijodu ta' bejn l-1881 u l-1960. Meta wiehed jiġi sabiex jōhroġ statistika jsib ċertu diffikultajiet bħal registrazzjoni doppja ta' studenti li jerggħu jidhlu l-iskola wara perijodu qasir ta' assenza. Punt pożittiv hafna kien li meta xi student kien iħalli l-iskola s-Surmast kien inizzel ir-raġuni għal dan. Niehu din l-opportunità sabiex niringrazzja lil Kap ta' l-iskola Mrs B. Azzopardi ta' l-għajjnuna tagħha.

29. Skola Primarja ta' l-Imqabba, *Attendance Register - Boys 1880-1942*, 12.

30. *Ibid.*, 12.

31. Statistika meħuda minn *Census of Population 1901*, 18.

32. Id-Distrett imsemmi hu dak meqjus bħala l-*Eastern District* għal fini ta' ċensiment jiġifieri jinkludi lill-Bormla, l-Isla, il-Birgu, il-Kalkara, Haż-Żabbar, iż-Żejtun, Marsaxlokk, Raħal Ġdid, Hal Tarxien, Hal Ghaxaq, il-Gudja, Hal Safi, iż-Żurrieq, il-Qrendi, l-Imqabba u Hal Kirkop.

33. Din il-kategorija kienet tinkludi erba' qassisin, erba' djakni, seba' għalliema fl-iskola.

34. *Mageos*, Spring 1947 (Malta Geographical Society).



Paola Caruana – fis-settur tas-servizzi.

nvoluti fix-xogħol tal-barriera. Dan kien ifisser 44.5% ta' dawk kollha li kienu mpjegati fl-Imqabba. Aktar interessanti hu l-fatt li l-ebda persuna m'hi reġistrata bhala li taqla' l-ghixien tagħhom mill-agrikoltura. Izda l-istess rapport isemmi li fl-istaġun kulhadd ikun involut fix-xogħol agrikolu, saħansitra anke tfal ta' 7 snin.³⁵


Is-sitwazzjoni fl-oqsma ta' l-impjegati fl-Imqabba fl-1940 kienet hekk:

Qassisin	6	
Benestanti	7	
Industrijali		
Fil-barriera	249	Sidien, Baqquniera, Lavranti u Burdnara
Bdiewa	48	Impjegati fuq bażi tal-jum
Jghinu fir-raba'	?	Kulhadd iġhin fl-istaġun
Bil-bhejjem	5	L-aktar bil-hnieżer
Rġhajja	4	L-aktar bi skop ta' tghammir
Gvern Imperjali		
Tarzna	39	Tabib, Uffiċjal Sanitarju, Infermiera u zewġ Qwiebel
Suldati	35	
Gvern Malti		
Sahha	2-3	Tabib, Uffiċjal Sanitarju, Infermiera u zewġ Qwiebel
Għalliema	9	Fiż-żona u barra mir-raħal
Pulizija	13	Fiż-żona u barra mir-raħal
Tekniċi	8	F'dipartimenti tal-Gvern
Sefturi	12	F'istituzzjonijiet Governattivi
Pensjonanti	5	
Kummerċ u Negozju		
Hwienet	24	Tax-xorb u tal-merċa
Tal-laħam	2	
Furnara	1	
Hajjata	9	
Parrukkiera	2	
Aġenti	3	L-aktar fil-qasam agrikolu
Snajja'		
Bennejja	10	
Bajjada	3	
Landiera	3	
Skrapan	2	
Għal Rashom		
Negozji Privati	16	Persuni mpjegati mal-privat barra mir-raħal
Trasport	15	
Oħrajn		
Impjegati oħra	25	Bejjiegha bieb bieb, ġbir ta' l-iskart u oħrajn

Din it-tabella hi importanti għaliex tagħti stampa ta' l-impjegati ġewwa l-Imqabba qabel it-Tieni

Gwerra Dinjija. Jidher li ftit li xejn kien hemm problema sabiex wiehed isib impjeg. Minkejja dan, wiehed irid jgħid li l-abbundanza ta' mpjegati kienet l-aktar f'setturi ta' tbatija u strapazz. Ġużeppe Mallia li tweled fl-1906 jirrakkonta l-esperjenza tiegħu fl-ewwel jum ta' xogħol fil-barriera magħrufa bhala "tal-Marsus". Għal ġurnata xogħol hu rċieva 2 soldi u qata' qalbu mill-ewwel mix-xogħol ġewwa l-barriera.³⁶

Wiehed jista' jgħid li l-introduzzjoni tat-tagħlim fil-livell primarju ġewwa l-Imqabba halla l-impatt tiegħu fuq il-popolazzjoni tal-lokal. Kien mezz li bih wiehed seta' jsib opportunitajiet ġodda li għalkemm limitati kienu alternattiva għal dik it-tip ta' ħajja li wiehed kien imdorri biha fil-passat. Issa kien possibbli li jibda jżied in-numru ta' dawk li jittgħallmu jiktbu u jaqraw u dan biss fih innifsu diġà kien ifisser bidla. Matul is-snin l-iskola primarja ta' l-Imqabba



Raymond Ellul – impjegat fit-Tarzna.

baqgħet taqdi dan ir-rwol edukattiv. Mhux biss. Saret ukoll l-uniku centru fir-raħal fejn setgħu jsiru attivitajiet ta' natura kulturali tal-massa. Min ma jiftakarx it-teatrin ġewwa l-iskola? Min ma jiftakarx lit-tim tal-futbol ta' l-Imqabba jittrenja ġewwa l-bitha ta' l-iskola? Hafna oħra ssellu kotba mil-librerija ta' l-iskola. Dan juri li dak li nbeda snin ilu illum kiber u sar mezz li bih l-Imqabbin jistgħu jilhqū karigi għolja fis-soċjetà Maltija bħan-nies ta' rħula oħra.

Dan l-artiklu hu traduzzjoni mill-Ingliż ta' wiehed mill-kapitli tat-teżi għall-B.A. (Hons.) fl-Istorja intitolata 'Rural Village Politics in Malta: The Case of Mqabba 1890-1940' li Charles Farrugia ppreżenta fl-Università ta' Malta fl-1996.

35. Ibid., 12. "In season everyone available, for agricultural work including some children over 7."